

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 51)

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 51)

aghāsuravadhavarṇanam

kadācana vrajaśiśubhiḥ samaṃ bhavān
vānāśane vihitamatiḥ pragetarām |
samāvṛto bahutaravatsamaṇḍalaiḥ
satemanairniragamadīśa jemanaiḥ || 1 ||

viniryatastavaḥ caraṇāmbujadvayā-
dudañcitaṃ tribhuvanapāvanaṃ rajaḥ |
maharṣayaḥ pulakadharaiḥ kalebarai-
rudūhire dhṛtabhavadīkṣaṇotsavāḥ || 2 ||

pracārayatyaviraḷaśādvale tale
paśūn vibho bhavati samaṃ kumārakaiḥ |
aghāsuro nyaruṇadaghāya vartanīm
bhayānakaḥ sapadi śayānakākṛtiḥ || 3 ||

mahācalapratimatanorguhānibha-
prasāritaprahitamukhasya kānane |
mukhodaram viharāṇakautukādgatāḥ
kumārakāḥ kimapi vidūrage tvayi || 4 ||

pramādataḥ praviśati pannagodaram
kvathattanau paśupakule savātsake |
vidannidaṃ tvamapi viveśitha prabho
suhṛjjanam viśaraṇamāśu rakṣitum || 5 ||

gaḷodare vipulitavarṣmaṇā tvayā
 mahorage luṭhati niruddhamārute |
 drutaṃ bhavān vidalitakaṇṭhamaṇḍalo
 vimocayan paśupapaśūn viniryayau || 6 ||

kṣaṇaṃ divi tvadupagamārthamāsthitam
 mahāsuraprabhavamaho maho mahat |
 vinirgate tvayi tu nilīnamañjasā
 nabhaḥ sthale nanṛturatho jaguḥ surāḥ || 7 ||

savismayaiḥ kamalabhavādibhiḥ surai-
 ranudrutastadanu gataḥ kumārakaiḥ |
 dine punastaruṇadaśāmupeyuṣi
 svakairbhavānatanuta bhojanotsavam || 8 ||

viṣāṇikāmapī muralīṃ nitambake
 niveśayan kabaladharaḥ karāmbuje |
 prahāsayan kalavacanaiḥ kumārakān
 bubhojitha tridaśagaṇairmudā nutaḥ || 9 ||

sukhāśanaṃ tviha tava gopamaṇḍale
 makhāśanāt priyamiva devamaṇḍale |
 iti stutastridaśavarairjagatpate
 marutpurīnilaya gadāt prapāhi mām || 10 ||
